



"Keçirəm, gedirəm yanından, ana!" silsiləsi

Ana

Gündə də olmasa, ayda neçə yol
Keçirəm, gedirəm yanından, ana!
Bayramdan-bayrama, vaxt olsa o da,
Bir dəstə gül alıb gələm yanına!

Baş daşın lal kimi baxır üzümə,
Dillənib demir də: "Xoş gəldin, bala!
İnşallah, başından tük əskik olmaz,
Səni tapşırıbmışam gözəl Allaha!".

Qəddimi əyirəm sinənin üstə,
Məni qucaqlamır sinə daşın da.
Fikir-xəyal məni götürüb gedir,
Var olmur yoxluğun gözüm yaşında!

Allahü-Əkbər

İbrahim əleyhüssəlam bacarmadı
İsmayılı qurban kəssin Allah eşqinə!
Amma İran bacardı, -
Bir Qasım Süleymaniyyə
176 can aldı!
Hələ basdırığı düşüb,
Ayaq altda qalıb ölənləri demirəm!
Görəsən Rafiq Tağının
Qanına kim susayıbmış?!
Allahü-Əkbər!

Xoşbəxtlik nəyə deyirsən

Bu, xoşbəxtlik deyilmi ki,
Uşaqlarını narkoman eləməyiblər?!
Bu, xoşbəxtlik deyilmi ki,
Həkimlər analizdən keçirib,
"Qan xəstəsidir nəvələrin"
deməyiblər!
Bu, xoşbəxtlik deyilmi ki,
Toxların yeyib,
Acların göyə əl açdığı ölkədə
Sənin də bir parça çörəyin var?!
Bu, xoşbəxtlik deyilmi ki,
İşləyirsən hətta!
Arzularla döyünür ürəyin
Sinənin altda?!
Xoşbəxtlik nəyə deyirsən?!

Gerizəkailiq

Daş dövrünə qayıdır insanlar,
Bir-biriylə işarəylə danışır,
Bayramlaşır.
Təbrik əvəzinə, söz əvəzinə
Video yollamağa, şəkil göndərməyə
Daraşır başlar.
Dilə gələsiniz, vətəndaşlar!

Şap-şapılarım

Şap-şapılarım itimizdən də yaşlıdı,
Tərs də geyirəm - düz gəlir,
Düz də geyirəm - düz.
Ay qafiyəbaz şair,
Bu da sənə qafiyə -
Yüzə yüz!
Şap-şapılarım bu gündə olanda,
Özüm nə gündəyəm,
görəsən, ay Allah?!

Yubiley

Adamın yubileyi olanda,
Yüz cürə ad qoyurlar adama:

"Bu günün-sabahın yazarı" ...
"Xalqın şairi" ...
"Canlı klassik" ...
"Dahi" də deyirlər hətta!
Gəl ki,
Üstünə götürməyən də olmur!

Oxucu, rəyini bildir!
Ya da zənn elə ki, 1 apreldir!

Birlik

İradi birlik yaranıb gənclərimizdə,
Nağıllardakı Ovçu Pirim kimi
Bir-birinin ağızına tüpürüblər elə bill!
Ütülü-biçili
Bir topa saqqaldan başqa
Gözə dəyən bir şeyini görməzən!

Azar-bezar

Allahın da yanında
Qədir-qiyətimiz yoxmuş, -
Xəstə-hal ruhları sıyrıb bizə, -
Gözümüz açılmır azar-bezardan.

Sükut

Gecəni tənha qoymur it-pişik,
Çölün çaqqalı, tülküsu belə, -
İnsanlar sükutdan darıxa bilər!

Qadın

Qadını müqəddəs yaradıb Allah,
Ruhunda Allahlıq iddiası var qadının -
Xoşlamır sorğu-sualı!

Allah

İki gözü ona görə verib ki, bizə Allah,
Birinə güc düşməsin!
İki əli ona görə verib ki, bizə Allah,
Gördüyümüz işi bütöv görək!
Bir başı ona görə verib ki, bizə Allah,
Axı Allah təkdi!
Baş da insanın Allahıdı!

Sözbaz

Yaman sözbaz olubdur şeirlərimiz,
yaman,
Elə üyüdüb tökür, elə dinləyir özü.
Tez-tez də "mən... mən!" deyib,
Döyür döşünə.
Düdəmə bir fikir də tapmırıq içində -
Düşünək!

Allah və biz

Yeri xəlq eləyən kimi
Alnının ortasına qırış düşdü Allahın:
-Nəsə çatmır?!
Fikirləşib-fikirləşib, bizi yaratdı.
Təhər-tövrümüzə baxıb,
Qaşlarını çatdı. -
Odur ki,
Həyata gəlişimiz - sevinc,
Gedişimiz göz yaşlarıdı.